

- प्रधानमंत्री नरेंद्र मोदी रो काल जयपुर मांय 46 हजार तीन सौ करोड रुपया ऊं बत्ता खर्च वाळी चौबीस परियोजनावां रो उद्घाटन अर शिलान्यास करेला- प्रधानमंत्री रा दौरा ने ध्यान राखता थकां व्यापक तैयारियां।
- विधानसभा अध्यक्ष वासुदेव देवनानी कह्यो -राष्ट्रीय शिक्षा नीति भारत रे जगत गुरु बणबा री दिशा मांय आदर्श बदलाव री परिचायक।
- राष्ट्रीय मानवाधिकार आयोग लापरवाही ऊं जुझ्या दो मामलां मांय राज्य रा मुख्य सचिव अर पुलिस महानिदेशक ने नोटिस जारी कीना।
- पूरो प्रदेश जबरदस्त ठण्ड री फेंट मांय- घणखर ठौड़ां रात री बगत तापमान सामान्य ऊं नीचे।

000

प्रधानमंत्री नरेंद्र मोदी काल जयपुर कने दादिया मांय राज्य री भजन लाल सरकार रा कामकाज रो एक साल पूरो व्हेवण रा सिलसिला मांय राख्या जावण वाळा 'एक वर्ष-परिणाम उत्कर्ष' कार्यक्रम मांय सिरकत करेला। कार्यक्रम मांय वे ऊर्जा, सड़क, रेल अर पाणी ऊं जुडी 46 हजार 300 करोड रुपया ऊं बत्ता खर्च री 24 परियोजनावां रो उद्घाटन करेला अर नुवा कामां री नींव रखेला। प्रधानमंत्री रो 11 हजार करोड रुपया ऊं बत्ता खर्च वाळी 9 परियोजनावां रो उद्घाटन करण रो कार्यक्रम है, ज्यां मांय 7 केंद्र सरकार री अर 2 राज्य सरकार री परियोजनावां है। ई सागे ई वे 35 हजार 300 करोड रुपया ऊं बत्ता खर्च री 15 परियोजनावां रा काम री नींव रखेला, ज्यां मांय 9 केंद्र अर 6 राज्य सरकार री परियोजनावां शामिल है। कार्यक्रम मांय नवनेरा बैराज, स्मार्ट इलेक्ट्रिसिटी ट्रांसमिशन नेटवर्क अर एसेट मैनेजमेंट सिस्टम परियोजनावां भीलड़ी-समदड़ी-लूनी-जोधपुर-मेड़तारोड-डेगाना-रतनगढ़ खंड माथे बिजली रा इंजिन ऊं रेलगाड़ियां चलावण अर दिल्ली-वड़ोदरा ग्रीन फील्ड अलाइनमेंट परियोजना रा पैकेज 12 समेत न्यारी-न्यारी परियोजनावां शामिल है। प्रधानमंत्री 9 हजार 400 करोड रुपया ऊं बत्ता खर्च ऊं रामगढ़ बैराज अर महलपुर बैराज बणावण रा काम अर नवनेरा बैराज ऊं चंबल नदी माथे एक्वाडक्ट रे मार्फत बीसलपुर अर इसरदा बांध ताई पाणी पूगावण रा काम री नींव रखेला। प्रधानमंत्री सरकारी दफतरां रा भवनां माथे सूरज री रोशनी ऊं बिजली बणावण री मशीनां लगावण, बीकानेर जिला रा पूगल मांय दो हजार मेगावाट बूता रो एक सोलर पार्क अर एक हजार मेगावाट बूता रा दो चरणां रा सौर पार्क रा विकास, धौलपुर जिला रा सैंपळ ऊं भरतपुर-डीग-कुम्हेर-नगर-कामां, पहाड़ी अर चंबल-धौलपुर-भरतपुर ताई पीवण रा पाणी री लैण रा रेट्रोफिटिंग काम री ई नींव रखेला। प्रधानमंत्री कानी ऊं लूणी-समदड़ी-भीलड़ी, अजमेर-चंदेरिया अर जयपुर-सवाईमाधोपुर बीचे दोवड़ी रेलवे लेणां रा काम री ई नींव रखी जावेला।

मुख्यमंत्री भजनलाल शर्मा आज दादिया मांय प्रधानमंत्री री सभा री ठौड़ रो दौरा कीनो अर सभा री तैयारियां रो जायजो लीनो। प्रधानमंत्री रा दौरा ने ध्यान राखता थकां जयपुर शहर मांय काल सांगानेर समेत न्यारी-न्यारी ठौड़ां आवण-जावण रा खास इन्तजामात करी ज्या है।

000

विधानसभा अध्यक्ष वासुदेव देवनानी कह्यो है के राष्ट्रीय शिक्षा नीति, भारत ने जगद्गुरु बणावण रा काम सारु आदर्श बदलावां रो परिचायक है। श्री देवनानी राष्ट्रीय शिक्षा नीति रा बारा मांय आज जयपुर मांय राख्यी ज्यी सेमिनार रा उद्घाटन कार्यक्रम मांय बोल रह्या हा। वे कह्यो के भारत रा संविधान रा 22 भागां मांय जां चित्रां रो जिकर करी ज्यो है, वां रे मुजब सोच ने राष्ट्रीय शिक्षा नीति मांय शामिल करी जावण री कोशिश करी ज्यी है। विधानसभा अध्यक्ष कह्यो के आ नीति जनता मांय भारत रा व्हेवण रो गौरव महसूस करावेला अर नौजवानां मांय विश्लेषण क्षमता रो विकास करेला। देवनानी कह्यो के ई नीति ऊं विश्वविद्यालय बहु-विषयक बण सकेला।

.....
स्पीकर कह्यो के नुवी राष्ट्रीय शिक्षा नीति रा तैत विद्यार्थी बीच मांय छोड़ी ज्यी पढ़ाई ओजू सारु कर सकेला।

000

राज्यपाल हरिभाऊ बागडे आज चित्तौड़गढ़ पधार्या। वे श्री सांवलिया जी मंदिर मांय दर्शन कर र मंदिर रा विकास रा काम ई देख्या। श्री बागडे चित्तौड़ रा किला माथे ई न्यारी-न्यारी ठौड़ां ने निरखी। वे किलो बणावण री कळा री तारीफ कीनी। राज्यपाल जिला स्तर रा अहलकारां सागे मीटिंग ई कीनी। वे जनजातीय हलकां रा विकास सारु असरदार कोशिशां करण बाबत कह्यो। कर्नाटक रा राज्यपाल थावरचन्द गहलोत ई आज चित्तौड़ रा किला ने निरख्यो अर इण रा ऐतिहासिक महत्त्व री सराहवणा कीनी।

000

चित्तौड़गढ़ रा सांसद सी.पी. जोशी भक्त शिरोमणि मीराबाई रो स्मारक बणावण अर चित्तौड़ रा किला माथे जावण रो दूजो गेलो बणावण रो मुद्दो आज संसद मांय उठायो। वे कह्यो के चित्तौड़गढ़ रा किला ऊं मीराबाई, पन्ना धाय, रानी पद्मावती अर महाराणा प्रताप रो इतिहास जुड्यो है, ज्यीं कारण चित्तौड़गढ़ मांय मीराबाई री याद मांय स्मारक बणायो जावणो चाहिजे। वां रा एक सवाल रा जवाब मांय संस्कृति मंत्री गजेंद्र सिंह शेखावत बतायो के मीराबाई री सवा पांच सौ वां जयंती साल रे मौके संस्कृति मंत्रालय भांत-भांत रा कार्यक्रम करवा रह्यो है। वे बतायो के मीराबाई ऊं जुड़ी चार ठौड़ां मेड़ता जठे वे जन्मी, चित्तौड़गढ़, जठे वां ने परणायी अर वृंदावन अर द्वारिका जठे वे भक्ति कीनी, मांय मोटा आयोजन कराया जा रह्या है। मंत्री शेखावत बतायो के आं मांय ऊं तीन ठौड़ां कार्यक्रम व्हे ग्या है, जद के चित्तौड़गढ़ मांय 21, 22 अर 23 तारीख ने मोटो कार्यक्रम राख्यो जावेला। सांसद सी.पी. जोशी चित्तौड़गढ़ संसदीय हलका ऊं जुड्या मन्दसौर प्रतापगढ़-बांसवाड़ा अर नीमच-बेंगू-रावतभाटा-कोटा रेलवे लेण ने ई बेगी मंजूरी देवण री अरज कीनी।

000

राष्ट्रीय मानवाधिकार आयोग लापरवाही ऊं जुड्या दो मामलां मांय मुख्य सचिव अर पुलिस महानिदेशक ने नोटिस जारी कीना है। आयोग अखबारां री खबरां रो संज्ञान लेता थकां मुख्य सचिव अर पुलिस महानिदेशक ऊं दो सप्ताह मांय विगतवार रपट पेश करण रा हुकम दीना। एक मामलो जयपुर रा सवाई मानसिंह चिकित्सा महाविद्यालय रा जेके लोन अस्पताल ऊं जुड्यो है। ई अस्पताल मांय भर्ती 10 साल रा एक बच्चा ने ईलाज रे दौरान दो दफा गलत खून चढ़ा दियो ज्यो हो। एक और मामला मांय दौसा जिला मांय एक बच्चा री डोढ़ सौ फुट गहरा बोरवेल मांय करीब 56 घंटा ताई फंस्या रहवण पाछे 11 दिसंबर ने मौत व्हे ग्यी ही।

000

राज्य मांय पड़ रही जोरदार ठण्ड बीचे घणखर ठौड़ा रात की बगत पारो सामान्य ऊं नीचे चाल रह्यो है। मौसम विभाग रे मुजब सीकर ज़िला रा फतेहपुर मांय आज छठा दिन ई पारो शून्य ऊं नीचे दर्ज करी ज्यो। चूरू मांय डोढ़, करौली मांय एक दशमलव 6, माउंट आबू मांय 2, अलवर मांय 2 दशमलव 2, सीकर मांय अढ़ाई अर संगरिया अर पिलानी मांय 2 दशमलव 7 डिग्री सेल्सियस तापमान दर्ज करी ज्यो। अलवर मांय आज संवारे मैदानां मांय बर्फ जम्योड़ी निजर आयी। जालौर मांय ई आज शीतलहर रो असर रह्यो जठे न्यूनतम तापमान 3 दशमलव 6 डिग्री सेल्सियस रिकॉर्ड करी ज्यो।

राजधानी जयपुर मांय मामूली उतार-चढ़ाव बीचे आज 7 दशमलव 4 डिग्री सेल्सियस तापमान रिकॉर्ड करी ज्यो। ई बीच मौसम विभाग राज्य राज्य मांय शीतलहर रो दौर आवता दिनां ई चालतो रेहवण रा आसार जताया है। मौसम विभाग रा जयपुर केन्द्र रा निदेशक राधेश्याम शर्मा बतायो के शेखावाटी हलका मांय कठे-कठे पारो 2 डिग्री सेल्सियस ऊं नीचे दर्ज व्हेवण री संभावना है।

000

प्रदेश मांय चिकित्सा अर स्वास्थ्य विभाग री ओर ऊं चलायी ज्यो आयुष्मान आरोग्य शिविरां रा प्रति लोगां रो खास रुझान निजर आ रह्यो है। म्हाणा दौसा खबरनवीस बतायो के डोढ़ महीना तांई चालण वाळा अ शिविर तीन दौर मांय लगाया जावेला।

000